

Sensiela Mro. Angelo Pullicino (1904-79)

Il-Marçi Grotteski – L-ewwel parti

Manoel Pirotta
manoel.pirota@um.edu.mt

Astratt: Isem Mro. Angelo Pullicino huwa sinonimu ma' San Ġiljan peress li kien hu li waqqaf l-ewwel banda f'dan is-subborg marittimu. Għadu tfal, huwa studja l-ewfonju¹ għand Mro. Vincenzo Costa. Xi żmien wara li l-familja tiegħu telqet minn Birkirkara u marret toqgħod San Ġiljan, Dun Pawl Galea, qassis Naduri, kien sejjaħ liż-żagħżuġ Anglu - kif komunement kienu jsejhulu sħabu l-Ġiljanizi - biex jiffirma banda ġdida fl-1926. Sadattant, huwa komplja jistudja l-armonija għand Mro. Gużeppi Abdilla, u minn hemm 'il quddiem qatt ma ħares lura tant li, mill-pinna tiegħu ħarġu ruxxmata marçi ta' kull tip. F'din l-ewwel minn żewġ partijiet ta' dan l-istudju li jitratta l-marçi grotteski ta' dan il-kompożitur Ġiljaniz ser inkun qed nitkellem fuq sett ta' erba' marçi grotteski minn tiegħu.

Kliem muftieħ: Mro. Angelo Pullicino, Karnival Malti, Març grottesk, Març karnivalesk, Març tal-karnival, Banda San Ġiljan, Soċjetà Karmelitana u l-Banda Queen Victoria Żurrieq.

XOGHLIJET: Forsi hafna dilettanti tal-marçi Maltin jaħsbu li s-Surmast Angelo Pullicino kiteb biss marçi brijużi². Huwa minnu li minn dawn kiteb għexieren sħaħ li tista' tgħid huma kollha sbieħ u tal-widna. Izda Pullicino ma kitibx biss marçi brijużi, kiteb ukoll: (a) marçi sinfonici³ bħal mhuma *Idilio D'Amore, Onde D'Argento* (jew *Independence Day*); (b) marçi funebri⁴ bħalma huma *Piangi e Prega u L'Orfano Piangente* (jew *Gerusalem*); (c) innijiet popolari fosthom, lil **San Ġiljan** (għall-*Każin Banda San Ġiljan* ta' San Ġiljan), **San Duminku** (għall-Banda *Cittadina King's Own* tal-Belt Valletta), **San Girgor il-Kbir** (għas-*Soċjetà Mużikali San Girgor* ta' Tas-Sliema), u **Sant' Antnin ta' Padwa**⁵; (d) innijiet tal-banda fosthom, ta' San Ġiljan u ta' San Bartilmew, tal-Għargħur; (e) u innijiet f'forma ta' març⁶ fosthom, **Tifhir lil San Ġiljan** u **Viva l-Ġiljanizi** (għall-*Każin Banda San Ġiljan* ta' San Ġiljan), **Reġina tal-Karmelu** (għall-*Għaqda Karmelitana Banda Queen Victoria* taż-Żurrieq), **Madonna tad-Duttrina** (għall-*Għaqda Mużikali Maria Annunziata* ta' Hal Tarxien), **San Koronatu** (għas-*Soċjetà Filarmonika Mnarja* tan-Nadur, Għawdex), **Maria Victoria**, jew kif inhu magħruf aħjar, **Victory**⁷ (għas-*Soċjetà Filarmonika Victory* tax-Xagħra, Għawdex), kif ukoll **Balluta** għall-*Balluta Waterpolo Club*, u **Victory Parade**⁸ (jew **Bandiera Belġjana**) għall-istess banda Ġiljaniza.

¹ Strument tad-daqq f'għamla ta' tromba tar-ram b'lehen baxx u li għandu mill-vuċi ta' Tenor.

² **Març brijuż** huwa dak li jindaqq fil-hafna marçijiet li jsiru fit-toroq tal-belt jew raħal waqt festi titolari u oħrajn, u allura huwa l-aktar kotran. (**Il-mużika ta' Malta fis-seklu 19 u 20** - Kullana Kulturali 19 – Joseph Vella Bondin).

³ **Març sinfoniku** jinvolvi xi kambjament fit-temp bħal *rallettandi* u armonija f'it jew wisq komplikata u allura naturalment jindaqq fuq planċier taħt id-direzzjoni tas-surmast. (*Idem*)

⁴ **Març funebri** generalment jinkiteb fi kġavi minuri u jkollu temp aktar meqjus, u kif ismu stess juri, jindaqq minn banda waqt li tkun tikkumpanja xi funeral jew il-purċissjoni tal-Ġimgha l-Kbira. (*Idem*)

⁵ Il-festa liturgika ta' Sant' Antnin ta' Padwa - Protettur taċ-Ċirkolu tal-Ġuvintur tal-Azzjoni Kattolika ta' San Ġiljan - kienet tiġi ċelebrata nhar it-13 ta' Ġunju, fejn kienet issir purċissjoni bl-istatwa tal-Qaddis u jinħaraq ukoll xi nar.

⁶ **L-innu març** miktub għal kor u banda, li bażikament hu innu di glorja qasir (imma) fir-ritmu ta' març, jidher li beda voga tant li issa hafna baned għandhom març bħalu. Għaldaqstant, huwa mportanti wkoll li tidistingwi bejn sempliċi innu u innu març, fejn ta' l-ewwel ikun strofiku u x'aktarx miktub għalbiex jindaqq fil-knejjes, filwaqt li tal-aħħar huwa ntiz biex jindaqq minn banda fuq planċier. Madankollu, innu seta' oriġinarjament inkiteb biex jindaqq fil-knejjes u mbagħad l-istess innu spicċa biex jindaqq ukoll mill-banda ta' dik il-belt jew raħal. (*Idem*)

⁷ Dan l-innu-març bla kliem mhux għajr il-març brijuż li jgib l-isem ta' *Good Luck Catherine*.

⁸ Il-versi ta' dan il-març huma tal-Kan. Carmelo Calleja (tw. 1927). Il-kanzunetta, li kien jisimha 'Il-Flissjoni', kienet inkitbet fl-okkażjoni taċ-ċelebrazzjonijiet grandjużi li kienu saru fit-8 ta' Mejju 1945, jum is-*Cessation of Hostilities* u tmiem il-gwerra dinjija bl-*unconditional surrender* tal-Ġappunizi.

F'vena kemmxejn differenti mid-dinja tal-marċi insibu wkoll marċi Venezjani⁹, mużika ballabbli fosthom, it-Tango *Imilda*, u l-**Innu Kbir lil San Ġiljan**, li tiegħu sfortunatament jidher li jeżistu biss l-introduzzjoni strumentali bhala overtura qsajra u trufijiet oħra minn xi arja, dwett, interludju, jew passaġġ iehor strumentali, liema xogħol imma, għal xi raġuni jew oħra, jidher li l-kompożitur, jew ma riedx ikompli jaħdem fuqu, jonkella sempliciment ma laħaqx temmu. Hemm ukoll tiegħu t-**tlitt innijiet bil-kant lil San Ġiljanu**¹⁰ li jiddeskrivu waqtiet importanti mill-ħajja tal-qaddis: (i) it-thabbira taċ-ċerf lil Ġiljan, (ii) is-suldati jimmarċjaw ferhanin lura wara rebħ fuq l-għadu, u (iii) il-famuża talba tal-Qaddis lil Alla sabiex jinħafirlu d-delitt faħxi, li għax mgħawwi, kien wettaq f'saħna fuq il-ġenituri tiegħu. Hemm imbagħad ukoll **Il-Festa**, għanja maltija għal erba' vuċijiet misti, versi ta' Luċjan Pullicino, li titkanta fuq il-marċ **Santa Anastasia, Tfaġla Sabiha**, kanzunetta li kienet destinata għall-kanzunetta maltija għall-Ewropa u li jingħad li kellha titkanta minn Joe Grech, u aktarx **Tamtum Ergo**, u hjiel iehor ta' mużika sagra li nkitbet meta Pullicino kien għamel xi żmien jidderieġi l-orkestrina waqt it-tridu tal-festa ta' San Ġiljan, fin-novena tal-Milied, jew f'xi okkażjonijiet oħra reliġjużi fil-knisja l-qadima ta' Lapsi.

ARRANĠAMENTI GĦALL-BANDA: Minbarra dax-xogħlijiet kollha tiegħu originali li semmejna, u oħrajn li forsi għad iridu jaraw id-dawl u allura jiġu wkoll katalogati, Angelo Pullicino għamel ukoll arranġamenti għall-banda ta' xogħlijiet ta' kompożituri oħrajn, fosthom selezzjonijiet minn opri. Ix-xogħlijiet kollha msemmija għandhom partitura sħiħa u sittin parti, li mhix ċajta meta tqis li dak iż-żmien kollox kien isir letteralment bil-pinna u l-klamar għax il-magna tal-iffotokopjar lanqas biss kienet għadha bdiet teżisti! Fost l-arranġamenti nsibu dawn is-selezzjonijiet li ġejjin, li xi darba kienu jiffurmaw parti mil-arkivju tal-Kazin Banda San Ġiljan: *La Traviata* (Verdi), *Lohengrin* (Wagner), *Pagliacci* (Leoncavallo), *Turandot* (Puccini), *Andrea Chenier* (Giordano), *Carmen* (Bizet), *Adriana Lecouvreur* (Cilea), *Il Trovatore* (Verdi), *La Forza del Destino* (Verdi), *Madama Butterfly* (Puccini), *L'Aida* (Verdi), *Rigoletto* (Verdi), *Un Ballo in Maschera* (Verdi), *Tannhauser* (Wagner), *La Boheme* (Puccini), *La Gazza Ladra* (Rossini), u *Othello* (Verdi). Skont Luċjan, Anglu Pullicino kellu b'kollox mal-25 selezzjoni.¹¹



Ma' dil-lista diġà twila w impressjonanti rridu nżidu wkoll il-marċi grotteski (jew karnivaleski) li Anglu Pullicino seta' kiteb fi żmenijiet differenti fil-karriera tiegħu bhala kompożitur. Nafu fi żgur li: 'Fil-bidu tal-karriera tiegħu, Anglu kellu mas-sitt jew tmien mużiċisti f'idejh, fosthom kurunetta u trumbun, li kienu jiġu mistednin biex idoqqu fil-karnivalijiet f'diversi teatri, bħal ngħidu aħna l-Alhambra¹² fejn kienu jiġu organizzati l-balli tal-karnival.'¹³ Huwa aktarx f'daż-żmien li das-sett ta' marċi grotteksi jafu l-bidu tagħhom. Iżda qabel ma nidhlu f'aktar dettal tajjeb li l-ewwel nagħtu ħarsa ħafifa lejn l-istorja tal-karnival malti

⁹ Sa qabel it-Tieni Gwerra Dinjija, ir-raħal marittmu ta' San Ġiljan kien wiehed għall-villegġatura, u fil-bajja tal-Balluta u/jew dik ta' Spinola kienu jiġu organizzati għadd ta' fieri mill-parroċċa, banda (dak iż-żmien waħda kien hemm) jew entità oħra bhala *fund-raising activities*. F'dawn l-attivitatiet kollha il-Banda San Ġiljan kienet tallegra lill-popolin billi ddoqq xi valzi u marċi oħrajn li f'dak iż-żmien kienu jkunu magħrufa bhala *Venezjani*.

¹⁰ Dawn it-tlitt innijiet kienu nkitbu għad-dramm 'Il-Legġenda ta' San Ġiljan', kitba u direzzjoni ta' Luċjan Pullicino (tw. 1921) li kien ittella' mill-kumpanija teatriali *St. Julian's Dramatic Company*. Huwa kien għadda l-melodija tagħhom lill-awtur ta' dan l-artiklu billi kantahomlu mingħajr akkumpanjament fuq kasett. Dawn imbagħad tnizzlu fuq pentagramma u nġhatatlihom armonizzazzjoni kemm jista' jkun sempliċi u arranġament attraenti u aktar modern għall-banda. Dax-xogħol indaqq għall-ewwel darba mill-Banda San Ġiljan f'Kuncert fil-knisja parrokkjali ta' San Ġiljan nhar il-Hamis 26 ta' Jannar 2012 għall-okkażjoni tal-festa liturgika ta' San Ġiljan tax-Xitwa, liema Kuncert ta bidu għaċ-ċelebrazzjonijiet tal-85 sena mit-twaqqif ta' din l-ewwel Banda Ġiljaniza. Bhala rikonoxximent tal-ħbiberija dejiema bejn iż-żewġ soċjetajiet mużikali, l-awtur ser ikun qed jirregala kopja ta' dawn it-tlitt innijiet lill-Għaqda Karmelitana Queen Victoria waqt il-Kuncert Annwali ta' dis-sena.

¹¹ Tagħrif mehud minn intervista li kienet saret lil Luciano Pullicino – fis-17.xiii.2002.

¹² Dat-teatru kbir kien inbena mis-Sur Alfred Axisa wara li kien dahal iċ-ċine f'Malta. L-istabbiliment kien mibni bi frejmijiet tal-azzar u pjanċi tal-hadid. It-teatru kont tidhol għalih billi tghaddi minn go mina taħt l-art li kienet thaffret taħt is-*Sliema Amateurs Football Club*. Qabel tidhol got-teatru kien hemm bitha żghira b'zewġt ihwienet ta' *Zerrek Confectionary* u Axisa *Photo Studio*. It-teatru kellu bottegin kbir immexxi minn *Farsons Breweries*, palk kbir għall-ispettaklu dirett u lizar għaċ-ċinema. Il-platea kienet tesa' madwar mitejn ruħ, u ħamsin oħra fuq fil-galleriji. Kien inbena mill-ġdid wara t-Tieni Gwerra Dinjija. Wara li kienu sarulu xi renovazzjonijiet l-Alhambra kien meqjus bhala wiehed mill-aqwa swali taċ-ċinema f'Malta. Fis-70ijiet it-teatru kien jintuża wkoll għar-räljijiet politiċi u laqgħat kbar. Kien waqt waħda minn dawn l-attivitatiet li l-gallerija ġarrbet ħsara kbira u t-teatru ġie kkundannat li hu perikoluż u għaldaqstant kellu jitwaqqa'.

¹³ Minn waħda minn għadd ta' intervisti li kienu saru lil Luċiano Pullicino mill-awtur ta' dal-artiklu fid-29.xiii.2002.

u tagħrif ieħor etimoloġiku¹⁴ b'rabta miegħu.

IL-KARNIVAL MALTI: Il-Karnival hija festa tradizzjonali mimlija ferħ u ċajt li taf il-bidu tagħha sa minn żmien il-Kavallier ta' l-Ordni ta' San Ġwann. Skont it-tradizzjoni, f'dawn it-tlitt ijiem ta' qabel ir-Randan kien leċitu li n-nies tilbes hwejjeġ strambi u toħroġ ddu fit-toroq biex tizzufjetta u tixxala, fejn l-għana u żfin folkloristiku ma kinux jonqsu.

Il-kelma Karnival fil-fatt hija gejjja minn żewġ kelmiet, *carne* u *vale*, li bit-Taljan ifissru 'jiswa laħam', għax wara li jgħaddu t-tlitt ijiem ta' blugħa ma kienx ikun aktar permess li wieħed jiekol laħam matul l-erbghin jum tar-Randan li fih wieħed kien ikun mistenni li jsum u jgħakkes ftit lilu nnifsu! U tant dil-festa tradizzjonali baqgħet magħna, li l-Karnival għadu jsir f'ħafna bliet u rħula kemm f'Malta kif ukoll f'Għawdex, bħal ngħidu aħna fin-Nadur, fejn s'issa għadu jsir wieħed spontanju. Il-karnival fil-Belt Valletta jkun organizzat bil-karrijiet, maskri grotteski u ż-żfin b'kollox. Tajjeb li ngħidu hawnhekk, li meta ssemmi l-kelma maskri, f'moħħok jiġi mill-ewwel il-Granmastru Juan de Lascaris-Castellar għax kien hu li neħħa l-ballijiet, it-teatri, u l-użu tal-maskri fil-karnival tal-1638. Mhux ta' b'xejn għalhekk imbagħad, li twieldet il-kelma *laskri*, li skont il-miklem malti tisser 'imqarras, ikreh, żorr, geddumi, jew ddisprat'! Issa, l-istess bħalma għandna maskri¹⁵ grotteski, jew maskaruni¹⁶, hekk ukoll il-kelma *grotteski* tista' toqgħod tajjeb għall-marċi, anki jekk dawn m'għandhom xejn *grottesk* fihom, jiġifieri li għandhom xihaġa tal-għageb, fantastika, stramba, jonkella mostruża!



SEHEM IL-BANED FIL-KARNIVAL: Issa, meta wieħed jibda jqalleb fl-annali tal-istorja tal-baned isib li hafna huma dawki li kienu, jew għadhom, jieħdu sehem fl-isfilata tal-Karnival fil-belt Valletta u/jew f'raħalhom stess. Tnejn minn dawn il-baned huma l-*Għaqda Mużikali Sant' Elena* ta' Birkirara u s-*Socjetà Karmelitana Banda Queen Victoria* taż-Żurrieq, li magħhom, Angelo Pullicino kellu rabta mill-qrib.¹⁷ Għal min ma jafx, huwa tweled Birkirkara u tghallem għand is-surmastrijiet Vincenzo Costa u Giuseppe Abdilla. Huwa hareġ idoqq l-ewfonju mal-banda tal-Bagri sa minn età żgħira, u aktar tard beda jagħti l-lezzjonijiet tal-banda lill-allievi ta' din l-istess Għaqda. (Fir-ritratt Angelo Pullicino jidher jippoza bl-ewfonju flimkien ma' bandist ieħor mhux magħruf bl-uniformi tal-banda Sant' Elena ta' B'Kara. Aktarx li r-ritratt ittiehed, jew meta Anġlu hareġ idoqq mal-banda, jonkella fl-okkażjoni ta' meta saret l-uniformi. Fir-ritratt Anġlu jidher għadu daqsxejn ta' ġuvernott.)

l-Għaqda Mużikali Sant' Elena ta' B'Kara għandha storja twila f'dik li hija parteċipazzjoni fil-karnival ta' Malta fejn ħadet sehem f'mhux anqas minn tmien darbiet qabel it-Tieni Gwerra Dinjija bejn is-snin 1929 u 1939, u dejjem kisbet l-ewwel post. Fost it-titli li bihom ħadet sehem insibu *Wild West* (1929), *Black Cats* (1930), *Flowers and Vases* (1931), *Tat-Tamasi* (1933), *Bid-daqq tad-Dickie Ducks* (1934), *Cocks on Parade* (1936), *Xiħ tal-Hanex* (1938), u *Matadors* (1939). Fis-snin ta' wara l-gwerra mbagħad, hija reġgħet bdiet tieħu sehem b'mod regolari bejn is-snin 1946 u 1957. Fost it-titli li bihom ipparteċipat, u li bihom tista' tgħid li dejjem kisbet l-ewwel post, huma: *That is the End* (1946), *The Beginning*¹⁸ (1947), *Evviva l-Karnival* (1948), *Pulcinelli* (1950), *Kannibali* (1951), *L-Għedewwa saru Hbieb* (1952), *Għall-Wirja tal-Imnarja* (1953), *Circus goes to Town* (1955), *Cumbala Boy* (1956), u *King Carnival and his Band* (1957).

¹⁴ Etimoloġija hija l-istudju u xjenza ta' kif jitmissel il-kliem u l-evoluzzjoni tiegħu minn ilsien għall-ieħor.

¹⁵ **Maskra** hija għamad jew wiċċa b'wiċċ taċ-ċarruta/kartapesta b'toqob għall-għajnejn u l-fomm li jintlibes fil-karnival.

¹⁶ **Maskarun** huwa xogħol grottesk magħmul b'teknika tradizzjonali tal-arti karnivaleska u li jikkonsisti f'ras kbira tal-kartapesta li tintlibes qisha maskra. Dawn il-maskaruni grotteski, li jikkonsistu f'individwi jew gruppi parteċipanti lebsin dawn il-forom tal-kartapesta, jiffurmaw parti mit-tradizzjoni qadima tal-karnival malti.

¹⁷ B'referenza għar-rabta ta' hiberija bejn Angelo Pullicino u s-*Socjetà Karmelitana Banda Queen Victoria* ara artiklu tal-istess awtur fis-Sensiela Mro. Angelo Pullicino bit-titlu ta' 'L-Innu Marċ Brijuz *Regina Dei Carmeli* (1959)' paġni 89-103.


¹⁸ Dan kien it-titlu tal-Banda. Bħala Maskri mbagħad, kien jisimhom *Sophiplots* u bħala karru, *Ta' Rashom Shuna*.

Mill-banda l-oħra, fil-ktieb tiegħu ‘L-istorja tas-Socjetà Karmelitana u l-Banda Queen Victoria – Żurrieq’, l-awtur Alfred Camilleri jgħidilna hekk: ‘ Is-snin ħamsin jibqgħu mfakkra bhala snin li għabu ħafna suċċessi lis-Socjetà u l-Banda meta dawn kienu jieħdu sehem flimkien ma’ karru trijonfali fl-isfilata tal-Karnival ġewwa l-Belt Valletta. F’dawn l-okkażjonijiet il-Banda Queen Victoria dejjem ħadet l-ewwel premjijiet u wara kienet ukoll, fl-aħħar ġurnata tal-Karnival, tferrah lin-nies taż-Żurrieq b’marċ karnivalesk mat-toroq tar-raħal. Din ta’ l-aħħar kienet tradizzjoni li mbaġħad tkomplet tul is-snin sebghin meta għal dan il-marċ ukoll kienu jittellgħu xi kumpaniji taż-żfin halli jkomplu jsebbħu l-ispettaklu.’

Nafu li l-Banda Żurriqija kienet pparteċipat erba’ darbiet ġewwa l-belt Valletta bejn is-snin 1955 u 1958. Din li ġejja hija lista tat-titli li bihom hija ħadet sehem u l-premjijiet li rnexxielha tikseb:

1955	Sajda minn Fekruna	L-Ewwel Premju
1956	<i>Silkworms and Butterflies on Parade</i>	It-Tieni Premju
1957	<i>Men Outside the Sphere</i>	It-Tielet Premju
1958	<i>Satellites Galore</i>	L-Ewwel Premju ¹⁹

FTIT FUQ SPUTNIK: Minn dil-lista t’ hawn fuq wiehed malajr jinnota li tnejn minnhom (1957 u 1958) kellhom bhala sugġett it-tema marbuta mal-ispazju. Dak iż-żmien kien hawn *craze* kbira fuq affarijiet li għandhom x’jaqsmu miegħu. Tiftakruh il-pitazz tal-iskola li kien iġib l-isem ta’ Sputnik²⁰ fuq il-qoxra tiegħu? Anke Angelo Pullicino kien kiteb marċ u semmieh ‘Sputnik’! Ir-Russi fil-fatt kienu llanċjaw il-programm spazjali ‘Sputnik’ fl-1957, bl-ewwel satellita artifiċjali tigi varata fl-orbitu nhar l-4 ta’ Ottubru. Xaħar wara kienu varaw vettura għall-ivvjagġar fl-ispazju bl-isem ta’ ‘Sputnik 2’ u li fuqha kienet iġġorr l-ewwel animal ħaj – il-kelb Laika! ‘Sputnik 3’, satellita għar-riċerka, kienet varata fil-15 ta’ Mejju 1958. L-ewwel oġġett magħmul mill-bniedem li laħaq wiċċ il-qamar kienet il-missjoni Luna 2, dak iż-żmien tal-Unjoni Sovjetika, fit-13 ta’ Settembru 1959.



KONKLUŻJONI: Intant, kif wiehed jista’ jinnota, l-ismijiet tal-erba’ marċi grotteski li għandna f’idejna jidher li m’għandhom xejn x’jaqsmu mat-tip ta’ titli li kienu jingħataw mill-Banda Queen Victoria fil-50ijiet. Jista’ jkun li dawn il-marċi ngħataw mill-kompożitur innifsu biex jindaqqu minn dil-Banda fis-snin li kienet tieħu sehem fl-isfilata tal-Karnival ġewwa l-belt Valletta. Nafu li l-ħbiberija ta’ bejn Anglu Pullicino u l-Banda kienet ilha għaddejja tant li laħqet il-qofol tagħha bil-kitba tal-Innu Regina tal-Karmelu fl-1959. Għall-kuntrarju, meta wiehed iqabbel l-istess ismijiet mat-titli li kienu jingħataw mill-Banda Karkariza, speċjalment ta’ qabel it-Tieni Gwerra Dinjija, isib li ċerti titli jixxiebħu ħafna, jew li hemm talanqas affinità bejniethom, bħal ngħidu aħna ‘Cocks on Parade’ (1936) u ‘Fools on Parade’ – it-tnejn fil-ilsien Inġliż, jonkella ‘Għad-Daqq tad-Dickie Ducks’ (1934), fejn hawn ukoll għandna rabta bejn dat-titlu u dak ta’ ‘Ċafċafu Papru’. ‘Karatwila Blues’ ukoll seta’ kien b’xi mod ispirat mit-tema karnivaleska, ‘Għall-Wirja tal-Imnarja’ (1953). B’dan il-mod wiehed jista’ jasal għall-konklużjoni li dal-marċi jafu l-bidu tagħhom qabel faqqgħet it-Tieni Gwerra Dinjija, u jista’ jkun ukoll li nkitbu għall-Banda Karkariza. Dit-teorija tista’ tkompla tissaħħaħ meta wiehed jinnota li: (a) it-temi magħżulin huma meħudin mir-repertorju klassiku (bħal ngħidu aħna, opra jew operetta), jew xi diska ta’ qabel jew żmien il-gwerra, u (b) l-instrumentazzjoni kienet għadha, fuq in-naħa l-waħda tinkludi strumenti li m’għadhomx jintużaw illum-il-ġurnata bħalma huma, l-*Clarone*, *Trombone Cantabile* u *Trombone d’Acc.* (it-tnejn miktubin fil-kjavi tal-vjolin) u l-*Bombardone*, u fuq n-naħa l-oħra ma tinkludix strumenti tal-injam bħal mhuma l-flawt u/jew l-ottavin, il-klarinet kontralt u baxx, il-familja tas-sassofoni u l-flikorni, fosthom il-kontralt (*Althorn*), it-tenur (Ewfonju), u l-baxx kif nafuh illum. Jekk hemm xi partijiet minn dawn l-istrumenti li għadna kif semmejna żgur li ġew miżjudin ħafna wara li oriġinat il-kitba ta’ dawn il-marċi grotteski.

ANALIŻI: Niġu issa għall-analiżi. Kif għedt tajjeb aktar qabel, jiena ser nillimita ruħi għall-ewwel sett ta’ erba’ marċi ta’ dat-tip li jinsabu fl-arkivju tal-Għaqda Karmelitana Banda Queen Victoria (f’dan l-artiklu

¹⁹ *Idem*. Pġ. 71.

²⁰ Kelma bl-ilsien rusu li tfisser ‘kumpann’ jew ‘satellita’ u huwa l-isem uffiċjali li ngħata lit-tliet vetturi għall-ivvjagġar fl-ispazju taħt il-programm Sovjetiku spazjali.

ser nibda nirreferi għalih bħala **AQV** = Arkivju Queen Victoria) u li fotokopja tagħhom gentilment nġhatatli minn Mauro Farrugia biex stajt nagħmel dil-analizi li ġejja. Fl-arkivju personali tiegħi (f'dan l-artiklu ser nibda nirreferi għalih bħala **AMP** = Arkivju Manoel Pirotta) jien ukoll għandi fil-pussess tiegħi parti minn dan l-istess sett ta' erba' marċi grotteski, imma peress li kelli ħafna mill-partijiet neqsin ma setax jkollni stampa ċara u sħiħa tagħhom. Jerga', marċi nru. 1 u 2 qedin set ta' tnejn għalihom, filwaqt li *Karatwila Blues* qed marċ għalih waħdu. Fil-każ ta' *Fools on Parade* ma kelli xejn tiegħu. Intant, hawn taħt hija lista²¹ t' ismijiet, bl-indiċi alfabetiku kif mogħti fl-AQV u dak nnumrat kif imnizzel fl-AMP - mela, A = No. 1 u Ċ = No. 2:

A	=	N ^o . 1	Għaffiġlu
B	=		Karatwila Blues (jew Aqlilu)
Ċ	=	N ^o . 2	Cafcaflu Papru
D	=		<i>Fools on Parade</i>

FORMA: F'dik li hija forma mbaġhad, għalkemm fihom aktarx tinzamm l-iskema bazika, jiġifieri ABC(=Triju) u bit-taqsimiet kollha replikati, fihom insibu żewġ temi (motivi) imġongġin flimkien, u li għaldaqstant aktar jagħtuna forma mħallta bejn marċ tradizzjonali malti u *pot-pourri*²² - tip ta' forma muzikali mibnija fuq struttura ABCDEF, l-istess bħal *Medley, pasticcio*²³, *collage* jew, ximindaqqiet, *fantasia*. Dil-forma tintuza l-aktar għal dik it-tip ta' mużika legġiera, mhux frattarjuża u popolari. Hija forma ta' arrangament fejn it-taqsimiet individwali sempliċiment jitqiegħdu wara xulxin bla ebda konnessjoni jew relazzjoni bejniethom.

STRUMENTAZZJONI: It-tabelli t' hawn taħt turi l-strumentazzjoni²⁴ li fiha nkitbu dawn l-erba' marċi grotteski:

AQV	AMP		Rimarki
	Marċi Nru. 1 u 2	Karatwila Blues	
Quartino in Mib	Saksafon Mib		Idoqqu l-istess parti
Clarino I ^o in Sib	Clarino I ^o in Sib		
Clarino II ^o in Sib			
Clarone (Sax Tenore) ^(a)			
	Saxophone in Do ^(g)		
Corni I ^o in Mib		Corni I ^o in Mib	
Corni II ^o in Mib	Corni II ^o in Mib	Corni II ^o in Mib	
Corni III ^o in Mib		Corni III ^o in Mib	
Cornetta I ^o in Sib		Cornetta I ^o in Sib	
Cornetta II ^o in Sib		Cornetta II ^o in Sib	

²¹ Bi żvista, fil-lista ta' Għanjiet Karnivaleski f'Appendiċi X f'pg. 286 miġbura minn Alfred Camilleri fil-ktieb tiegħu 'Grajjiert is-Soċjetà Karmelitana u Banda Queen Victoria Żurrieq' (Bestprint Co. Ltd., Qrendi – 2006) ma' jgħibx ukoll dawk il-marċi grotteski li ħarġu mill-pinna tas-Surmast Angelo Pullicino.

²² Terminu li beda jintuza mill-pubblikatur franċiż Christophe Ballard (1641-1715) meta ġie biex jipubblika gabra ta' xoghlijiet fl-1711. Fis-seklu 18 dan it-terminu kien jintuza fi Franza għall-kollezzjonijiet ta' għanjiet li, b'rabta tematika bejniethom, kienu ximindaqqiet isurlihom preżentazzjoni fuq il-palk. Aktar tard, dan l-istess terminu beda jintuza wkoll għall-kollezzjonijiet strumentali, bħal ngħidu aħna, il-*Potpourry Français*, gabra ta' żifniet originali li mhux bilfors għandhom x'jaqsmu ma' xulxin, mahruġin mill-pubblikatur Bouin. Il-Pot-Pourri saru popolari l-aktar fis-seklu 19. L-overturi għall-opri franċiżi, ngħidu aħna, ta' François-Adrien Boieldieu (1775–1834), Daniel Auber (1782–1871) and Ferdinand Hérold (1791–1833), jew tal-kompozitur ingliz Arthur Sullivan (1842–1900) huma ta' dat-tip. Richard Strauss ukoll nizzel l-overtura għall-opra tiegħu *Die schweigsame Frau* (Il-Mara Siekta) bħala pot-pourri. Fil-fatt, l-overturi ta' xoghlijiet moderni għall-palk bħalma huma l-operetti wil-musicals, aktarx li dejjem ikunu miktubin fil-forma pot-pourri billi juzaw arji mix-xogħol in kwestjoni.

²³ Kelma bit-taljan li tfisser orta – jekk hux tal-laħam jew tal-frott ma nafx. Hija tip ta' għodda muzikali komuni ħafna fl-opri tas-seklu 18 illi biha tagħzel u tikkompila b'ċejeċ tal-mużika minn diversi kompozituri biex bihom tiffirma xogħol sħiħ.

²⁴ Insibuh ħafna fl-opri tas-seklu 18. Mod kif tista' tagħzel u tikkompila siltiet mill-mużika ta' kompozituri differenti biex tiffirma xogħol sħiħ.

Trombone Cantabile		Trombone Solo	Cantabile = Solo
Trombone I ^o . d'Acc.		Trombone 1 ^o .	
Trombone II ^o . d'Acc.	Trombone II ^o . d'Acc.		
Trombone III ^o . d'Acc.		Trombone 3 ^{zo} .	
Althorn in Sib ^(a)		Baritono I ^{mo} . (d)	Althorn = Baritono
Euphonium ^(b)		Eufonium I ^{mo} .	
		Eufonium 2 ^{do} . (f)	
Bombardone I ^o . (c)			
	Basso Mib ^(g)		
Tamburo	Tamburo		
Gran Cassa e Piatti	Gran Cassa e Piatti	Gran Cassa ^(e)	

Mit-tabella ta' hawn fuq wiehed josserva li:

- (a) Il-partijiet ta' dawn l-istrumenti jidher li nharġu wara l-oħrajn.
- (b) Il-marċ *Fools on Parade* għandu mmarkat *Eufonium I^o*, filwaqt li t-tliet marċi l-oħra għandhom imniżżel *Euphonium* biss.
- (c) Hawn jista' jaġġi x'wiehed jifhem li kienet teżisti wkoll parti għal *Bombardone II^o*. Illum-il ġurnata, il-Baxx (*Tuba*) ha post il-Bombardun – strument tar-ram goff li, meta jintlibes, jdur bħal serp mat-torso ta' bniedem, u li meta tonfoħ ġo fih, in-noti baxxi tiegħu joħorġu minn tromba daqsieq li tisporġa minn fuq ras min ikun qed idoqqu!
- (d) L-istess jista' jingħad għall-parti tal-*Baritono I^{mo}*. La l-ewfonji huma divizi, wisq probabbli li kien hemm ukoll parti għal *Baritono II^{do}* li tikkorrespondi mal-ewfonju sekond.
- (e) Fil-parti mhemmx imniżżlin il-platti wkoll, imma wiehed jassumi li dawn jistgħu jdoqqu mal-istess ritmu tal-katuba.
- (f) Il-parti għall-ewfonju sekond tinsab biss fil-marċ *Karatwila Blues* (AMP).
- (g) Il-parti għall-*Basso in Mib* tinsab biss f'marċi nru. 1 u 2 (AMP)
- (h) Il-parti għas-*Saxophone in Do* tinsab biss f'marċi nru. 1 u 2 (AMP)

Xi osservazzjonijiet oħra: Fil-każ tal-marċi AQV, għalkemm l-istrumentatura tinkludi 18-il parti, ma tinkludix partijiet għal Saxophone Alto. L-istess jista' jingħad għall-parti tal-*Althorn* u Ewfonju sekond. Parti għall-flawt (ottavin) ma teżistix fiż-żewġ settijiet rispettivi.


HARSA HAFIFA LEJN L-ERBA' MARĊI GROTTESKI:

Għaffiġlu (A = AQV - N^o. 1 = AMP): Marċ żgħir ta' anqas minn mitt battuta. It-titlu hu ġej mill-fatt li għandek tagħqida shiha ta' temi differenti minn diversi xogħlijiet magħrufin, imma għax il-karnival, tematikament kollox jista' joqgħod flimkien! Għaldaqstant, ir-riżultat għandu aktar minn tagħfiġa milli tagħqida.



Battuta Taqsima

- 01-08 Introduzzjoni ta' tmien battuti.
- 09-24[25¹] L-ewwel replika fiha 16-il battuta u hija magħmula minn żewġ temi mgħaqdin flimkien, i.e., b. 09-16¹ + b. 16²-24[25¹], fejn f'tal-ewwel, il-melodija hija aktar karatterizzata mill-kromi, filwaqt li tat-tieni mit-terzini tal-kromi.
- 25²-53[54¹] It-tieni replika fiha 28 battuta. Anke hawnhekk għandna żewġ temi distinti, bl-ewwel waħda meħuda mill-marċ



trionfali tal-opra f'erba' atti ta' Giuseppe Verdi l-*Aida* (b. 25²-36¹), segwita minn tieni tema (b. 36²-53[54¹]) li wkoll għandha l-karattru tagħha.

54²-63

Passaġġ ta' qabel it-triju: Il-battuti huma meħudin mill-famuża *Can Can (Allegro)* mill-Overtura *Orpheus (in der) Underwelt* ta' Jacques Offenbach. Interessanti ngħidu hawnhekk, li dax-xogħol kien indaqq f'xi programm mill-Banda San Ġiljan (kif jixhdu dawn ir-ritratti) u li tiegħu Anġlu Pullicino kien għamel arrangament għall-banda. Ma jistax jonqos għalhekk, li hu kien midhla ta' dax-xogħol tant li minnu silet l-ewwel battuti.


64-89[91]

It-Triju hu maqsum f'żewġ sentenzi daqsinsaw ta' 12-il battuta l-waħda: (a) fl-ewwel sentenza għandna għanja tradizzjonali maltija magħrufa bhala *Il-Banda ta' Indri*.²⁵ Din mhux l-ewwel darba li Pullicino jirrikorri għall-għana malti fil-mumentu muzikali l-aktar importanti. U meta wiehed iqis li t-triju huwa l-qofol ta' kull marċ, din tiegħu kienet l-għażla awtomatika u naturali peress li l-għana malti kien wisq għal qalbu; (b) it-tieni sentenza hija t-komplija ta' dak li ġie qabel, u li imma għandha aktar minn grupp kadenzjali milli haġ'ohra. Dan il-grupp jikkonsisti fi: I (x2) + V7 + I = 4 battuti ripetuti.



(Il-Banda ta' Indri)

(K)aratwila Blues (B = AQV – bla numru = AMP). Hawn ser ingib defenizzjoni shiħa tal-kelma skont kif jagħtiha l-miklem malti: *qara'* n.m.s., f. qargħa, pl. –t xorta ta' hxejjex kultivati jagħmlu frott ta' diversi daqsijiet u għamliet jittieklu l-aktar fil-minestra.²⁶ Qaratwil, dak li ahna bl-ilsien ingliż insibuh bhala *trumpet gourds* jew *long marrows*, huwa nom maskil kollettiv, (fil-każ ta' waħda nżidulha l-a fit-tarf tal-kelma – mela qaratwila). Issa niġu għall-isem shiħ tal-marċ. Dan huwa magħmul minn żewġ kelmiet, waħda bil-malti u l-ohra bl-ingliż – donnu li l-Malti minn dejjem kellu habta jitkellem nofsu b'lsien pajjiżu u nofsu b'xi lsien ieħor barrani! Il-kelma *blues* għandha żewġ konnotazzjonijiet: tista' tkun tabilhaqq qed tirreferi għal dik it-tip ta' mużika li originat mill-mużika folk tas-suwed li tiddekrivi mod ta' hajja iebsa, oppressiva u solitarja, imma tista' tkun qed tirreferi wkoll direttament għal dik il-persuna li għandha d-dwejjaq, qalbha sewda, jew depressa. Interessanti ngħidu wkoll, li fuq il-parti tal-*Clarone/Sax Tenore* dan l-istess marċ hemm innizzel it-titlu 'Aqlilu'. Issa, jekk kienx il-kompożitur innifsu jew xihadd ieħor li tah dan l-isem, wiehed ma jistax jgħid. (Fir-ritratt tidher il-parti tal-kurunetta 1^{ma}. [AMP] li ma ġgħibx it-titlu tal-marċ.)



Tonalità = Mib Maġġuri

Battuta

Taqsim

01-08¹

Introduzzjoni ta' 8 battuti tipika ta' Pullicino fi stil ta' fanfara.

08²-40[41¹]


L-ewwel replika: għalkemm l-elementi muzikali f'dit-taqsim għandhom mill-istess karattru f'dawk li huma valuri tan-noti fejn l-aktar li tispikka hija ċ-ċellola ritmika magħmula minn kroma + respir aspekk + semikroma, fil-fatt hija tagħqida ta' żewġ temi differenti li għandhom minn xulxin, mela – b. 08²- 24¹ u b. 24²-40[41].

²⁵ Ara paġna 107 mill-ktieb 'Maltese Oral Poetry and Folk Music' ta' Ġużè Cassar Pullicino u Charles Camilleri – Malta University Publishers Ltd. (1998). Indri Borg, minn Haż-Żebbuġ, kien għaqqad l-ewwel banda formali li kienet tkun mistiedna ddoqq fil-festi, għat-tigijiet, meta xihadd jiehu l-lawrja, jew jilhaq qassis.

²⁶ Dizzjunarju Malti u teżawru ta' malti mħaddem miġbur minn Mario Serracino-Inglott.

- 41²-73 It-tieni replika: fiha materjal tematiku biżżejjed biex jikkostittwixi tema jew aktar. Madankollu, battuti 57²-73 donnhom aktar jiffurmaw grupp kadenzjali milli haġ' oħra.
- 74-104 It-Triju jimmodula fis-Sotto-dominanti (IV). Wara introduzzjoni qasira ta' 4 battuti, imur mill-ewwel biex jipprezentalna għanja oħra maltija bħalma kellna fit-triju tal-març 'Għaffiġlu'. Dit-tema hija twila 17-il battuta (b. 78-94[96]) u tirreplika ruħha. It-triju jaghlaq b'kodetta (jew koda qasira) ta' tmien battuti, li jistgħu jkunu meħudin minn xi tema oħra, jew sempliċiment t-tkomplija tat-tema li giet qabilha.


Ċafcaflu Papru (Ċ = AQV – N^o. 2 = AMP) – Dwar l-isem tal-març, bil-kelma ċafciċ nifhmu xogħol nieqes mill-professjonalità. Ċafcafl tabilhaqq li tista' tffisser tfaqqa' l-ilma b'idejk jew tħabbat il-pali ta' idejk ma' wiċċ il-baħar, imma tista' tffisser ukoll tghum hażin. L-istess kelma tista' tffisser ukoll tghaddieha jew ġgahġahha. Hemm imbagħad il-kelma marbuta mal-papri - *paprata*, bħal meta tkun għamilt xi hmerija, tghaffiġa jew xi froġa! Mela ċ-ċafciċ u l-papri jmorru flimkien fil-veru sens tal-kelma! Ejja naraw jekk dawn il-kelmiet japplikawx għall-març li għandna f'idejna (L-istampa turi l-parti tas-*Saxophone in Do* [AMP] mingħajr it-titlu tal-març):



Tonalità = Mib Maġġuri

Battuta Taqsima

- 01-08 Introduzzjoni ta' tmien battuti meħuda mill-març trijonfali mill-opra f'erba' atti tal-Aïda ta' Giuseppe Verdi.
- 09-40[41¹] L-ewwel replika: Maġmula minn żewġ temi ta' 16-il battuta il-waħda (b. 09-24) u (b. 25-40[41¹]), iżda filwaqt li dik tal-ewwel hija kkaratterizzata mit-terzini tal-kromi, dik tat-tieni aktar tħaddem dawn iż-żewġ ċelloli ritmiċi li ġejjin: (a) semimina bil-punt + żewġ semikromi, u segwita minn (b) serje ta' kromi bil-punt + semikroma.
- 41²-73[75] It-tieni replika ta' 32 battuta wkoll fiha żewġ taqsimiet u b'tema partikolari f'kull waħda – (b. 41²-56) u (b. 57-73[75]).
- 76-111 Triju: Interessanti l-fatt li t-tonalità hawn tiġbed lejn id-Dominanti (V) = Sib Maġġuri minfok is-soltu Sotto-dominanti (IV) = Lab Maġġuri. Wara introduzzjoni ta' 4 battuti jiġi t-triju proprja. Anki hawn għandna 32 battuta replikati li jista' jinqasmu f'żewġ sentenzi ta' 16-il battuta l-waħda. It-tieni tema, jekk tista' tissejjaħ hekk, hija ffurmata minn żewġ gruppi kadenzjali ta' tmien battuti il-waħda.



Fools on Parade: (D = AQV – n/a = AMP). Març zghir. Dwar l-isem tiegħu, wiehed ma jstax ma jinnotax li għandu titlu bl-Ingliż, u dan għal kuntrarju tat-tlieta li ġew qablu. Dan il-març għandu hafna mill-Ballata March, mhux biss fejn tidhol l-introduzzjoni imma wkoll it-triju, liema tema hija meħuda mill-għanja tant popolari ta' *Lily Marlene*²⁷. Fejn tidhol tifsila mbagħad, dan il-març huwa ffirmut minn: (a) introduzzjoni (FA minuri), (b) l-ewwel replika (Fa Maġġuri), (ċ) it-tieni replika (Sib Maġġuri), u (d) triju

²⁷ Diska germaniza t' imħabba li kisbet popolarità kbira matul it-Tieni Gwerra Dinjija. Il-kliem tad-diska nkiteb fl-1915 waqt l-Ewwel Gwerra Dinjija, u ġew ppubblikati fl-1937 taħt it-titlu "*Das Lied eines jungen Soldaten auf der Wacht*" (L-Għanja tas-Suldat Żagħżuġ fuq Għassa). Hi giet irrekordjata għall-ewwel darba minn Lale Andersen fl-1939 taħt it-titlu "*Das Mädchen unter der Laterne*" (It-Tfala taħt il-Fanal). Wara li n-Nazisti kienu hađu lill-Jugoslavja fl-1941, ir-radju ta' Belgrad ha l-isem ta' *Soldatensender Belgrad* biex seta' jallegra l-forzi tedeski; il-kanzunetta kienet tindaqq ta' spiss u saret popolari mal-Ewropa u l-Mediterran fost it-truppi kemm tal-Assi kif ukoll tal-Allieati.

(Mib Maġġuri). Wieheġ jinnota hawnhekk li, hemm ukoll esperementazzjoni zġhira f'dik li hija modulazzjoni f'tonalitajiet relatati bejn taqsima u oħra (Fir-ritratt: l-ewwel paġna tal-partitura ta' Balluta March):

Tonalità = FA Minuri

Battuta	Taqsima
01-16 ¹	Introduzzjoni ta' 16-il battuta li tixbah ħafna lil tal-‘Balluta March’, mhux biss f’dak li għandu x’jaqsam ma’ tul, imma wkoll minhabba l-karattru pjuttost militari tagħha.
16 ² -32[33]	L-ewwel replika: Tonalità = FA Maġġuri. Fiha 16-il battuta replikati u tħaddan tema waħda.
34-65	It-tieni replika: Tonalità = Sib Maġġuri. Din it-taqsima fiha 32 battuta magħmula minn żewġ sentenzi ta' 16-il battuta l-waħda, bl-ewwel waħda (b. 34-49) tkun karatterizzata mill-element tas-sinkope, filwaqt li tat-tieni (b. 50-65) tiegħu mill-marċ tal- <i>Carmen</i> , opra f'erba' atti tal-kompożitur franċiż Georges Bizet, magħrufa aktar fostna l-Maltin bħala ‘Bravu Ċirillu ...’
66-91[93]	Triju: Introduzzjoni qsajra ta' żewġ battuti segwita minn tema waħdanija ta' 24 battuta replikata ta' <i>Lily Marleen</i> .

KONKLUŻJONI: U b'din il-ħarsa pjuttost twila u dettaljata lejn dan l-ewwel sett ta' erba' marċi grotteski mill-pinna tas-Surmast Angelo Pullicino, niġu fi tmiem din l-ewwel parti ta' dan l-artiklu ‘marċi grotteski’ mis-Sensiela Angelo Pullicino (1904-79). Fil-ħarġa tal-programm tas-sena d-dieħla ser inkun qed inlaqqagħkom mat-tieni sett ta' marċi grotteski fejn hemm jistennewna ħafna aktar sorpriżi.

Mro. Manoel Pirotta huwa s-Surmast Direttur Banda San Ġiljan A.D. 1927, li dis-sena qed jiċċelebra għeluq il-85 sena mit-twaqqif tagħha li matulhom tat sehmha b'mod sħiħ fl-iżvilupp tal-ħajja soċjali u kulturnali ta' dan ir-raħal marittmu. Għal dan il-għan, il-Kumitat hejja programm sħiħ u sabiħ ta' attivitajiet mużikali u soċjali li ser ikunu mifruxin matul is-sena kollha. Iċ-ċelebrazzjonijiet ser jilħqu l-qofol tagħhom b'Kunċert Kbir tal-85 Sena fit-Teatru tas-Sacred Heart San Ġiljan taħt il-Patroċinju tal-President ta' Malta l-Eċċ. Tiegħu Dr. George Abela nhar il-Ġimgħa 23 ta' Novembru, u Quddiesa ta' Ringrazzjament fil-Knisja Parrokkjali mill-Kappillan Fr. Claude Portelli l-għada s-Sibt 24 ta' Novembru.